

ശ്രീഃ

ശ്രീമതേ നിഗമാന്തമഹാദേശികായ നമഃ

ശ്രീമാൻ വേംകടനാഥാർയഃ കവിതാർക്കികകേസരീ |

വേദാന്താചാർയവർയോ മേ സന്നിധത്താം സദാ ഹൃദി ||

ശ്രീരംഗനാഥപാദുകാസഹസ്രം

|| നിർവ്വേദപദ്ധതിഃ ഏകത്രിംശീ ||

*This document\* has been prepared by*

***Sunder Kidambi***

*with the blessings of*

ശ്രീ രംഗരാമാനുജ മഹാദേശികൻ

**His Holiness *śrīmad āṇḍavan* of *śrīraṅgam***

---

\*This was typeset using skt and T<sub>E</sub>X for Malayalam.

ശ്രീഃ  
ശ്രീമതേ രാമാനുജായ നമഃ  
ശ്രീമതേ നിഗമാന്തമഹാദേശികായ നമഃ

## || നിർവ്വേദപദ്ധതിഃ ഏകത്രിംശീ ||

ശ്രീമാൻ വേംകടനാഥാർയഃ കവിതാർക്കികകേസരീ |  
വേദാന്താചാർയവർയോ മേ സന്നിധത്താം സദാ ഹൃദി ||

പ്രപദ്യേ പാദുകാം ദേവീം പരവിദ്യാമിവ സ്വയം |  
യാമർപ്പയതി ദീനാനാം ദയമാനോ ജഗദ്ഗുരുഃ || 31.1 ||

അപി ജന്മനി പാദുകേ! പരസ്മിൻ  
അനഘൈഃ കർമ്മഭിരീദ്യശോ ഭവേയം |  
യ ഇമേ വിനയേന രംഗഭർത്തുഃ  
സമയേ ത്വാം പദയോഃ സമർപ്പയന്തി || 31.2 ||

പരിവർത്തയിതാ പിതാമഹാദീൻ  
ത്വമിവാനന്തമസൗ വഹത്യനേഹാ |  
അധുനാപി ന ശൗരിപാദുകേ! ത്വാം  
അനുപാലംബനമദ്യുപൈതി ചിത്തം || 31.3 ||

കമലാധ്യുഷിതേ നിധൗ നിരീഹേ  
സുലഭേ തിഷ്ഠതി രംഗകോശമധ്യേ |  
ത്വയി തത്പ്രതിലംഭനേ സ്ഥിതായാം  
പരമന്വിച്ഛരതി പാദുകേ! മനോ മേ || 31.4 ||

യദ്യപ്യഹം തരളധീസ്തവ ന സ്മരേയം  
ന സ്മർത്തുമർഹതി കഥം ഭവതീ സ്വയം മേ |  
വത്സേ വിഹാരകൃതുകം കലയത്യവസ്ഥാ  
കാ നാമ കേശവപദാവനി! വത്സലായാഃ || 31.5 ||

മാതർമ്മുകുന്ദകരുണാമപി നിഹ്നുവാനാത്  
കിം വാ പരം കിമപി കിൽബിഷതോ മദീയാത് |

ഗാഢം ഗൃഹീതചരണാഗമനാപദേശാത്  
തത്പ്രേരണപ്രണയിനീ തവ ചേന്ന ലീലാ || 31.6 ||

ക്ഷീബ്ധാസി കാഞ്ചനപദാവനി! കൈടഭാരോഃ  
പാദാരവിന്ദമകരന്ദനിഷേവണേന |  
ദേവി! ത്വദന്തികജുഷഃ കഥമന്യഥാ മേ  
ഭീനാക്ഷരാണി ന ശൃണോഷി ദയാധികാ ത്വം || 31.7 ||

മാതസ്ത്വദർപ്പിതഭരസ്യ മുകുന്ദപാദേ  
ഭദ്രേതരാണി യദി നാമ ഭവന്തി ഭൂയഃ |  
കീർത്തിഃ പ്രപന്നപരിരക്ഷണദീക്ഷിതായാഃ  
കിം ന ത്രപേത തവ കാഞ്ചനപാദരക്ഷേ || 31.8 ||

ഭൗവാരികഭിരസനപ്രബലാന്തരാധൈഃ  
ഭൂയേ പദാവനി! ദുരാഡ്യബിലപ്രവേശൈഃ |  
തദ്രംഗധാമനിരപായധനോത്തരായാം  
ത്വയ്യേവ വിശ്രമയ മംക്ഷു മനോരഥം മേ || 31.9 ||

വ്യാമുഹ്യതാം ത്രിവിധതാപമയേ നിദാഘേ  
മായാവിശേഷജനിതാസു മരീചികാസു |  
സംസ്പൃഷ്ടശൗരിചരണാ ചരണാവനി! ത്വം  
സ്ഥേയാ സ്വയം ഭവസി നശ്ചരമേ പുമർത്ഥേ || 31.10 ||

അച്ഛേദ്യയാ വിഷയവാഗുരയാ നിബദ്ധാൻ  
ഭീനാൻ ജനാർദ്ദനപദാവനി! സത്പഥസ്ഥാ |  
പ്രായഃ ക്രമേണ ഭവതീ പരിഗൃഹ്യ മൗഢൗ  
കാലേന മോചയതി നഃ കൃപയാ സനാഥാ || 31.11 ||

സംവാഹികാ ചരണയോർമ്മണിപാദരക്ഷേ!  
ദേവസ്യ രംഗവസതേർദ്ദൃയിതാ നനു ത്വം |  
കസ്ത്വാം നിവാരയിതുമർഹസി യോജയന്തീം  
മാതഃ! സ്വയം ഗുണഗണേഷു മമാപരാധാൻ || 31.12 ||

കിം വാ ഭവിഷ്യതി പരം കലുഷൈകവൃത്തേഃ  
 ഏതാവതാപ്യനുപജാതമനേഹസാ മേ |  
 ഏകം തദസ്തി യദി പശ്യസി പാദുകേ! തേ  
 പദ്മാസഹായപദപങ്കജഭോഗസാമ്യം || 31.13 ||

വിവിധവിഷയചിന്താസന്തതാഭിശ്ചിരം മാം  
 ജനിതകലുഷമിത്ഥം ദേവി! ദുർവ്വാസനാഭിഃ |  
 പദസരസിജയോസ്ത്വം പാദുകേ രംഗഭർത്തുഃ  
 പരിമളപരിവാഹൈഃ പാവനൈർവ്വാസയേമാഃ || 31.14 ||

ശരണമധിഗതസ്ത്വാം ശാർങഗിണഃ പാദരക്ഷേ!  
 സക്യദപി വിനിയുക്തം ത്വത്സപർയാധികാരേ |  
 പുനരപി കഥമേനം ഹസ്തമുത്താനയേയം  
 ധനമദമുദിതാനാം മാനവാനാം സമാജേ || 31.15 ||

യദി കിമപി സമീഹേ കർമ്മ കർത്തും യഥാവത്  
 പ്രതിപദമുപജാതൈഃ പ്രത്യവേയാം നിമിത്തൈഃ |  
 അവധിരസി യദി ത്വം തത്ര നൈമിത്തികാനാം  
 ശരണമിഹ ന കിം മേ ശൗരിപാദാവനി! സ്യാഃ || 31.16 ||

അന്തർല്ലീനൈരഘപരികരൈരാവിലാ ചിത്തവൃത്തിഃ  
 ശബ്ദാഭീനാം പരവശതയാ ദുർജ്ജയാനീന്ദ്രിയാണി |  
 വിഷ്ണോഃ പാദപ്രണയിനി! ചിരാദസ്യ മേ ദുഃഖസിന്ധോഃ  
 പാരം പ്രാപ്യം ഭവതി പരയാ വിദ്യയാ വാ ത്വയാ വാ || 31.17 ||

ഗോമായൂനാം മലയപവനേ തസ്കരാണാം ഹിമാംശൗ  
 ദുർവൃത്താനാം സുചരിതമയേ സത്പഥേ ത്വത്സനാഥേ |  
 തത്ത്വജ്ഞാനേ തരളമനസാം ശാർങഗിണഃ പാദരക്ഷേ!  
 നിത്യോദ്ധേഗോ ഭവതി നിയതേരീദൃശീ ദുർവ്വിനീതിഃ || 31.18 ||

കാലേ ജന്തുൻ കലുഷകരണേ ക്ഷിപ്രമാകാരയന്ത്യാഃ  
 ഘോരം നാഹം യഥപരിഷദോ ഘോഷമാകർണ്ണയേയം |

ശ്രീമദ്രംഗേശ്വരചരണയോരന്തരംഗൈഃ പ്രയുക്തം

സേവാഹ്വാനം സപദി ശൃണുയാം പാദുകാസേവകേതി || 31.19 ||

പാഷാണകൽപമന്തേ പരിചിതഗൗതമപരിഗ്രഹന്യായാത് |

പതിപദപരിചരണാർഹം പരിണമയ മുകുന്ദപാദരക്ഷിണി! മാം || 31.20 ||

|| ഇതി ശ്രീപാദുകാസഹസ്രേ നിർവ്വേദപദ്ധതിഃ ഏകത്രിംശീ ||

കവിതാർക്കികസിംഹായ കല്യാണഗുണശാലിനേ |

ശ്രീമതേ വേംകടേശായ വേദാന്തഗുരവേ നമഃ ||